

OKTOBUR 2018



JAVNAÐARTÍÐINDI

- EG KASTI MEG ÚT Í TAÐ

MARITA KLEIN JOENSEN
VALEVNI

SOSIALISTISK UNG
VIT ERU EISINI NÚTÍÐIN

GRØNT TEMA
PLASTIK, PLOGGING OG GRØNUR POLITIKKUR

7



VIT ERU EISINI NÚTÍÐIN!

Sosialistisk Ung

8



EG KASTI MEG ÚT Í TAÐ

Marita Klein Joensen

18



UMHVØRVI OG FERÐAVINNA Í VÁGUM

Benjámín Lydersen

31



PETUR MOHR DAM 120 ÁR

- 3 Oddagrein
- 4 Løgtingið stutt sagt
- 6 Ungmannafelagið
- 8 Í reyða stólinum
- 12 Røður
- 13 Í ljóskastaranum
- 18 Limafelagið
- 22 Gestagreinin
- 26 Lesarabrævið
- 27 Nýtt úr útheimi
- 28 Av borgini
- 30 Merkisdagar og minningarorð



Ókeypis talgilt limablað frá Javnaðarflokkinum | **Blaðstjóri:** Jóna Ólavsdóttir Dalsgarð | **Uppseting:** Oluffa Joensen | **Útgevandi:** Javnaðarflokkurin, Niels Finsensgøta 14, Postboks 208, FO 100 Tórshavn, Tel. 202 202, T-postur: javnadarflokkurin@logting.fo

SØGULIGIR BATAR TIL PENSJÓNISTARNAR

Í hesum samgonguskeiðnum fær pensjónisturin omanfyri 1.500 krónur meira at liva fyri hvønn mánað eftir skatt - ella meira enn 18.000 krónur um árið! Hetta er søguliga nógv.

Góði limur. Vit eru nú farin inn í síðsta árið hetta valskeiðið. Tað gevur mær høvi til at líta aftur á seinastu árin, har Javnaðarflokkurin hevur sitið við ábyrgd.

Undan seinasta vali vóru vit samd um, at størstu samfelagsligu avbjóðingarnar vóru gjógvin millum rík og fátøk, skeiva aldursmansetingin og avbjóðingar við haldførinum. Vit vildu loysa hetta við at skapa og umskipa ríkidømið, styrkja barnafamiljuna, lækka miðalaldurin og lyfta fólk úr fátækkraváða. Í felag orðaðu vit eina valskrá, vit stóðu saman undir valstríðnum, og vit vunnu valið. Og tað er við stórari gleði, at eg í dag hyggi aftur á valskrána



og síggi, hvussu nógv vit hava megnað av tí, vit settu okkum fyri. Samfelagið er ikki fullkomið, tað vilja altíð verða avbjóðingar, men vit hava flutt okkum nógv. Barnafrádrátturin er hækkaður, barnsburðarfarloyvið er longt, lestrarstuðulin er øktur, vit hava fingið fleiri bústaðir, fleiri útbúgvingar eru settar á stovn o.s.fr. Eitt av tí vit settu okkum fyri var, at allir pensjónistar, sum bara hava Samhaldsfasta og fólkapensjón, skuldu hava minst 500 krónur eftir at liva fyri um mánaðin eftir skatt og avgjöld. Tað vildu vit, tí hetta er eitt av okkara høvuðsmálum; at tryggja eldru borgarunum ein virðiligan aldurdóm eftir nógv ár á arbeiðsmarknaðinum. Tey, sum hava bygt hetta samfelagið, hava sjálvsagt uppiborið góð kor á ellisárum. Skal eg tí nevna eitt avrik, sum eg eri serliga fegin um, so er tað pensjónsnýskipanin. Tí málið um tær 500 krónurnar er væl og virðiliga rokkið.

Í januar 2019 hava pensjónistar, sum bert hava fólkapensjón og Samhaldsfasta, omanfyri 1.500 krónur meira at liva fyri um mánaðin - ella meira enn 18.000 krónur meira árliga enn tey høvdu, áðrenn vit tóku við leiðslu landsins. Og hjá teimum, sum hava hug og orku til at arbeiða eitt sindur við síðuna av, liggur enn meira eftir. Vit hava lækkað landsskattin úr 20 % niður í 15 %. Tað merkir, at

allir pensjónistar, sum bara hava fólkapensjón og Samhaldsfasta at liva fyri, rinda minni í skatti. Og um ein pensjónistur til dømis forvinnur 10.000 krónur um mánaðin við síðuna av pensjón og Samhaldsfasta, so rindar hesin í dag 6000 krónur minni í skatti árliga.

Í 2015 var Samhaldsfasti 3.010 krónur um mánaðin og í 2019 verður Samhaldsfasti 5.590 um mánaðin. Tað er rætt, at grundupphæddin lækkaði við 580 krónum í 2016, men samlaða útgjaldið er hækkað. Viðbótin er hækkað við 150 krónum, kringvarpsgjaldið er lækkað úr 3.600 krónur um árið fyri hjún niður í 600 krónur um árið pr. pensjónist. Við øllum batum fær pensjónisturin omanfyri 1.500 krónur meira at liva fyri um mánaðin hetta valskeiðið. Tað er ein søguliga góður bati.

Bulurin í pensjónshugsanini hjá okkum í Javnaðarflokkinum hevur altíð verið, at vit skulu kunna liva væl og virðiliga á ellisárum. At figgjartiligt frælsi gevur satt lívsfrælsi. Tí eri eg sum formaður fyri Javnaðarflokkin sera fegin um, at vit megnaðu at geva pensjónistunum hesar batar. Hetta er samhaldsfesti millum ættarlið.

Aksel V. Johannesen, formaður



LØGTINGIÐ STUTT SAGT



HILBERT SÆTI Á TINGI

Meðan Helena hefur verið á ST aðalfundi hefur Hilbert Elisson aftur havt sæti á lögtingi.

FÍGGJARLÓGIN ER LØGD FRAM

Stórt avlop, minkandi skuld og ílögur í framtíðina. Hóast varligur figgjarpolitikkur eyðkennir figgjarlóguruppskotið yvirskipað, so hefur tað fleiri miðvísar raðfestingar innan flestu málsøkir. Raðfestingar sum í mongu førum eru ílögur í bæði nútíðina og framtíðina.



Millum mongu átøkini í 2019 teljast:

- Nýggjar útbúgvingar og styrkt Fróðskaparsetur
- Bústaðarpakki
- Nýtt avloysaraskip til SSL og hægri útoyggjastuðul
- Eysturoyar- og Sandoyartunlar og aðrir tunlar
- Barnalækna og hjartalækna afturat
- Pensjónistar minst 1.000 krónur meira at liva av um mánaðin

- Fiskivinnunýmenning og tónleikaútflutningsstova
- Frá 40% pensjónsflatskatti til stigvaksandi pensjónsskatt úr 30% upp í 40%
- Nýggj sendistova í fjareystri
- Náttúruverndarlóg
- Málið er, at skuld landsins skal minka við umleið 1 milliard kr.

Les meira [her](#).



HELENA Á ST AÐALFUNDI

Helena Dam á Neystabø hefur seinastu dagarnar verið á ST aðalfundi í New York.

- Niðurstøða mín eftir nakrar dagar á ST aðalfundi í New York er, at eingin okkara kann bera seg undan at taka djúp og verulig tøk fyri heimsmálunum hjá ST. Tað er okkara skylda. Eisini í Føroyum, sigur Helena Dam á Neystabø.

Les áhugaverdu frásøgnina frá túrinum [her](#).



Á KUNNINGARFERÐ Í DANMARK

Í seinastu viku var Bjarni Hammer á fundi við Simon Kollerup, framsøgumann hjá sosialdemokratunum á fólkatingi.

Bjarni Hammer hefur kunnað seg um tær broytingar og ábøtur, sum danska stjórnin hefur verið og er í gongd við innan fiskivinnuna. Eisini var Bjarni Hammer á fundi í danska uttanríkisráðnum, har hann hittir Bjørn Wirlander, deildarstjóra fyri fiskeripolitisk kontor, og Henry Damsgaard Lanng, sum hefur ábyrgdina fyri “national fiskeriregulering.”



LÓGARKRAVT ALDURSMARK Á DANSISTØÐUM

Í dag er einki lógarkravt aldursmark fyri at koma inn á dansistøð. Hetta heldur Djóni Nolsøe Joensen, at vit eiga at broyta, so vit kunnu verja okkara ungu betri í náttarlívinum.

Lesarabrævið kann lesast [her](#).

UNDIRVÍSING Í FØROYSKUM FYRI TILFLYTTARAR



Kristianna Winther Poulsen, heldur, at vit eiga at betra um undirvísingartilboðini í føroyskum fyri tilflyttarar. 20. septembur setti hon landsstýriskvinnuni við mentamálum ein fyrispurning hesum viðvíkjandi.

Les fyrispurningin [her](#).



HENRIK ER AFTUR Í TINGINUM

1. oktobur bað Henrik Old um at verða loystur úr embætti sínum sum landsstýrismaður og tekur tí aftur sæti á tingi. Javnaðarflokkurin takkar Henriki fyri arbeiðið, sum hann hefur gjørt fyri flokkin í landsstýrinum, og ynskir honum góðan arbeiðshug í lögtinginum.

GÓÐU JAVNAÐARFÓLK



Eg eiti Rói Dam Dalsgarð, og eg eri nýggi formaðurin í Sosialistisk Ung!

Á aðalfundinum, vit høvdu í august, ynskti eg at geva SU aftur, eftir at eg,

í meira enn fýra ár, havi fingið upp í hópum av lívserfaringum, lærdómi og successøgum í samband við virkna arbeiðið í SU.

Sum formaður vóni eg at betra um trivnaðin og hugin hjá javnaðarungdómum at vera virkin í demokratisku samtalani. Til dømis hava vit avgjørt at peika sjóneykuna móti einum grønum Føroyum, vit fara at halda eina rimmar legu fyri limir okkara, og so eru vit byrjað at fyrireika okkum til valið, sum verður næsta ár.

Til síðst havi eg eini boð til tykkum gomlu. Snakkið við børn tykkara um Sosialistisk Ung og royni at fáa tey við. Tit høvdu verið yvrraskað, um tit vistu, hvussu nógv kreativt og konstruktivt tey flestu ungu egentliga hava upp á hjarta. Lurtið eftir teimum og hjálpið teimum at fjerna blaðið frá munni teirra.

*Við javnaðarkvøðu
Rói Dam Dalsgarð*



SKRIVAD HEVUR:

RÓI DAM DALSGARÐ,
FORMAÐUR Í SU

Sum nakað heilt nýtt fara vit í SU at hava eina legu í 2018!

Hóast legur fyri ungmanna feløg eru sera vanligar í grannalondum okkara, hava vit ongantíð skipað fyri nøkrum líknandi her í Føroyum. Samansjóðandi, stimbrandi og læruríku løturnar, sum eyðkenna slíkar

legur, eru truplar at endurskapa nakra aðrastaðni. Tí gleði eg meg at fáa hesa leguna upp at standa, so hon helst kann endurtakast fleiri ár afturat!

Til leguna kemur ein av bestu undirvísarunum innan danskan ungdómspolitikk, Jakob Esmann, at læra okkum, hvussu vit sum best presentera og verja okkara meiningar á netinum og í miðlunum. Sum viðmerkjari á netavisini Pio kemur hann at leggja serligan dent

á lesarabrøv og klummur, men hann fer eisini at snakka um retorikk og argumentatiún.

Afturat tí fara vit at skipa fyri ymsum aktivitetum. Millum annað ein gongutúr út á Borðuna, kjak-kappingum og so okkurt hugnaligt leygarkvøldið.

Vikuskiptið 2. til 4. novembur fara vit tí til Nólsoyar(!) at kickstarta hetta síðsta árið áðrenn næsta val verður!



VIT ERU EISINI NÚTÍÐIN!

Nú ungdómar í SU fara til Nólsoyar á legu, fara vit at brynja okkum til demokratisku samrøðuna og at avdúka bullshit í politiska orðaskiftinum!

Vit ungu eiga at vera púra sentral á politiska víðvøllinum, nú heimurin stendur á einum avgerandi vegamóti, eftir at tey vaksnu klárt hava dumpað við kapitalistiska vakstrarregiminum!

Vit skulu bjóða internettrøllunum av og prógva, at samskipti snýr

seg um annað enn rotin falstíðindi, einfaldar endurtøkur og politiskt bluff. Nei, vit ungu eru ikki bara framtíðin - vit eru eisini nútíðin!

Vit eru uppvaksin við sosialum miðlum, og duga, um nakar, at sortera shit frá kanel í miðlameldrinum. Men vit skulu gerast dugnaligari og djarvari. Bæði at orða okkum stutt og greitt á skrift og í talu, og at traðka fram við okkara hugsan um ein rættvísan og burðardyggan heim.

Komið við á SU-leguna í Nólsoy 2. - 4. november, har vit bæði fara at hvessa og jolla okkum. Og minnst so til, at nýggir limir eru meira enn hjartaliga vælkomnir.

- EG KASTI MEG ÚT Í TAÐ

SKRIVAÐ HEVUR:
JÓNA ÓLAVSDÓTTIR DALSGARÐ

Hon ræðist ekki eina auðbjóðing. So leingi trygðin er í lagi, so kastar hon seg út í tað. Bæði tá tað kemur til at loypa við fallskíggja, at kasta seg 134 metrar út við bungeejumping í Ný Sælandi, og tá tað kemur til at kasta seg út í føroyskan politikk. Hon hevur ferðast kring heimin, hevur lisið í Danmark, og er nú flutt heim aftur til heimbygdina Gøtu, har hon og maðurin byggja hús. Komandi val verður hon at síggja á valevnislistanum hjá Javnaðarflokkinum.

Marita Klein Joensen er uppvaksin í Syðrugøtu. Tá hon var liðug at lesa, var tað ongantíð nakar ivi um, hvar hon skuldi búgva. Hon skuldi heim aftur til Gøtu. Longu í 2011 skrivaði hon seg upp til grundstykki í Syðrugøtu, og í dag eru hon og sjeikurin í ferð við at byggja eini hús ovarliga í bygdini. Her ætlar hon sær at vera. Eisini hóast hon má koyra til Havnar til arbeiðis. Eg spyrji hana, um hon heldur, at mann ger nóg nógvt politiskt fyri at fáa fólk at trívast uttan fyri Havnina.

Eg veit ikki ordiliga, hvat mann skal gera politiskt. Vit kunnu koma við hugskotinum, og síðani biðja um hjálp frá politiskari síðu, men eg haldi, at iniciativíð má í stóran



mun koma frá fólkinum, sum býr á staðnum. Annars dettur tað nokk skjótt niður fyri aftur, sigur Marita.

Marita sær ikki Eysturoynna sum ein útjaðara, hóast tað er ein tími til høvuðsstaðin.

Eg vil heldur hava eitt starv, sum er

ordiliga áhugavert í Havn, enn bara at finna okkurt í Eysturoynni. Eg haldi heldur ikki, at vit eiga at flyta arbeiðspláss út um Havnina, bara fyri at gera tað. Tí í fleiri førum uppstendur ein synergieffekt av, at arbeiðsplássini liggja tætt at hvørjum øðrum, sum tey gera í Havn.

REYÐ BÓK

Navn: Marita Klein Joensen

Aldur: 30 ár

Parlamentsstøða: Í parlaga við Steini Poulsen úr Hvalba

Børn: Sváva, 1 ár

Bústaður: Syðrugøta

Útbúgving: Cand.merc.pol. í altjóða vinnulívsbúskapi og politikki

Starv: Vinnuráðgevi hjá BankNordik

Leiklutur í flokkinum:

Næstforkvinna í Eysturoyar Javnaðarfelag

Hjartamál: Umhvørvispolitikkur, sálarheilsa og arbeiðsmarknaðarmál

Men geur tað meining, so skulu vit avgjørt hugsa um at stovna fleiri akademisk arbeiðspláss úti um landið, sigur Marita.

BØRNINI SKULU HAVA TAÐ ALLARBESTA

Prátið um at arbeiða í Havn og búgva á bygd leiðir Maritu inn á eitt evni, sum hevur stóran týðning fyri hana.

Fyri okkum mammur, sum arbeiða og eiga smá børn, er tað ótrúliga umráðandi, at vit vita, at børnini hava tað allarbesta á dagstovninum. Tí haldi eg, at vit politiskt eiga at tryggja, at tað eru nóg nógvir námsfrøðingar á stovnunum. At vit innføra minimumsnormeringar, sigur Marita.

ØLL HAVA EINA ÁBYRGD FYRI UMHVØRVINUM

Marita hugsar langt. Hon arbeiðir ikki bara fyri seg og síni, og hvussu vit hava tað her og nú. Hon vil arbeiða fyri, at eftirkomarar okkara í framtíðini koma at hava tað líka gott sum vit. Tí er umhvørvispolitikkur

eitt av hennara stóru hjartamálum – bæði í orð og í gerð. Í nýggju húsunum hava Marita og maðurin Steinur valt at fáa sær jarðhita, og í mai mánaði bíløgdu tey sær elbil.

Eg haldi, at vit øll hava eina ábyrgd, og vit eiga øll at gera okkara til at bjarga heiminum. Og tað krevur nokk eisini nakrar

“Eg beri ikki agg. At bera agg er bara tíðarspilla. Tí tá mást tú ganga og minna teg sjálva á, hví tað er, at tú ber agg. Tá er tað nóg lættari bara at fyrigeva fólk.”

lógarbrotingar. Persónliga haldi eg, at vit eiga at seta forboð ímóti at hava oljufýring í nýbyggingum, tí tá er meiriløgan fyri grøna orku ikki serliga stór, sigur Marita.

Men Marita hugsar ikki bara við hjartanum um eftirkomararnar. Hon heldur eins nóg, at vit mugu brúka høvdið og hugsa um høvini og fiskin, sum er størsta útflutningsvørn.

Her mugu vit taka okkum saman! Tað eru vit noydd til, skulu vit blíva við at liva av fiskinum, sigur hon avgjørd.

SÁLARHEILSA MÁ RAÐFESTAST

Eitt annað øki, sum fyllir nóg í tonkunum hjá Maritu, er sálarheilsa. Ein persónur, sum stendur Maritu nær, hevur sálarsjúku, og hon heldur, at vit mugu duga betur at handfara hetta økið. Men hon sær ljós fyri endan á tunlinum, tí í heyst verður vælfæðarløgin lögð fyri tingið, og við henni koma nakrar broytingar, sum Marita leingi hevur bíðað eftir.

Eg fekk næstan tár í eyguni, tá ið eg las lógaruppskotið. Tað er so umráðandi, at tað verður møguligt hjá starvsfólkum at tvinga tey

sjúkastu at taka medisín. Tí tey fólkini, sum eru allarsjúkast, klára ikki sjálvi at fortelja fyri nøkrum, hvat tey hava brúk fyri, greiðir Marita frá.

HVÍ ER MARITA VIRKIN Í JAVNAÐARFLOKKINUM?

Fyri Maritu hevur tað altíð verið natúrligt at blíva ein partur av Javnaðarflokkinum. Familjan úr báðum ættum hevur altíð verið vinstravend, so hon hevur fingið tað inn við móðurmjólkinum.

Vit hava altíð tosað nóg um politikk heima. Eg haldi tað vera ordiliga umráðandi, at vit javnaðarfólk eru røddin hjá teimum, sum ikki hava eina so sterka rødd, sigur Marita.

Marita hevur ofta hoyrt fólk siga, at Javnaðarflokkurin bara er fyri tey, sum ikki tíma at arbeiða. Hesum er Marita ógvuliga ósamd við.

Vit eru ein arbeiðaraflokkur! Vit trúgva nemliga, at tey, sum kunnu arbeiða, hava skyldu til at gera tað. Um nakað, so eru vit tann harðast arbeiðandi flokkurin, sigur Marita avgjørd og endurtekur týðningin av, at vit øll gera okkara í felagskapinum.

HVÍ SKULU VIT VELJA MARITU TIL KOMANDI VAL?

Eg eri loyal, og eg haldi, at vit hava brúk fyri fleiri loyalum politikarum í flokkinum, sigur Marita flennandi og leggur afturat:

Eg eri eisini tvør, og eg klári ikki órættvísi. Tað er nokk eisini tí, at eg eri í Javnaðarflokkinum. Eg vil basa órættvísinum. Og um eg skal vísa á ein annan góðan eginleika, so er tað, at eg beri ikki agg. At bera agg er bara tíðarspilla. Tí tá mást tú ganga og minna teg sjálva á, hví tað er, at tú ber agg. Tá er tað nóg lættari bara at fyrigeva fólk.

PENSJÓNISTAFUNDUR

Í Javnaðarflokkinum eru vit so heppin, at vit hava nógvar skilagóðar limir í øllum aldursbólum, sum hvør sær og saman geva sítt virðismikla íkast til arbeiðið í flokkinum. Tí bjóða vit javnan limum okkara kring landið inn til ein drekkamunn og eitt prát um avbjóðingar og møguleikar. 24. septembur høvdu vit sera hugnaliga pensjónistavitjan.



SOSIALURIN 27. AUGUST 1987

Síða 2

síðublaðið **sosialurin**

Nr. 96 – 27. august 1987

Javnaðarflokkurin stillar upp við sterkari manning



Tómas Anáð, lögtingsmaður, Signabø



Gíslav Dahl Bondø, økonoma, Tórshavn



Sólveig Bærentsen, súsveiráðgjefari, Tvaroyri



Jóannes Dalsgaard, lögtingsmaður, Tórshavn



Atli P. Dam, lögmaður, Tórshavn



Frank Davidsen, tollari, Sívágur



Jóna Henniksen, KFUK-áskrivari, Tórshavn



Aida Jespersen, faktelagsformaður, Tvaroyri



Jacob Mourvad Joensen, bygdamáttarformaður, Húsar



Vilhelm Jóhannessen, landsstjórnarmaður, Klaksvík



Jákup Linderskov, lögtingsmaður, Tórshavn



Sverre Miðjord, lögtingsmaður, Tvaroyri

MISRØKJA VIT OKKARA BØRN, MISRØKJA VIT OKKARA SAMFELAG



Síðst í august mánað setti lögmaður, Aksel V. Johannesen, eina norðurlenska ráðstevnu um barnarættindi og umsorganartrot í Norðurlandahúsinum, sum "Nordisk forening for barnamishandling og omsorgssviikt" skipaði fyri. Undirtøkan var stór og á skránni vóru fleiri áhugaverdir fyrilestrar. Aksel V. Johannesen setti ráðstevnuna við hesi røðu:

Kære allesammen - godmorgen og rigtig hjertelig velkommen til Færøerne!

Og velkommen til denne vigtige konference, som jeg er meget glad

for at få mulighed for at indlede.

»Der kan ikke være nogen tydeligere åbenbaring af et samfunds sjæl end den måde, hvorpå det behandler dets børn«.

Disse ord ejer en af vor tids største menneskeretsforkæmpere - Nelson Mandela. Det er i år hundrede år siden, at han blev født. Han havde igennem sit lange og begivenhedsrige liv en stor omsorg for børn. Og Mandela havde fuldstændig ret: Vores samfunds sjæl hænger nøje sammen med, hvordan vi behandler vores børn.

Vores børn er vores dyrebareste ressource. De er vores fremtid. Og de som skader vores børn skader også vores samfund.

Les alla røðuna [her](#)

VINDEYGU HELDUR ENN SPEGL

Síðst í septembur mánaði var norðurlenskt seminar fyri vaksnamannaútbúgving í Føroyum. Í nógvum førum kunnu drúgvar praktiskar royndir sammetast við útbúgving, og NVL, sum hevur limir í øllum norðurlondum, arbeiðir sostatt við at fáa vaksnum fólki prógv uppá sínar færleikar. Rigmor Dam, landsstýrskvinna í mentamállum, setti ráðstevnuna og segði millum annað, at endamálið við útbúgving er at umskapa spegl til vindeygu.

Tá vit hyggja í speglið, síggja vit bara okkum sjálv og tað, vit altíð hava sæð. Lítil menning er í tí. Men hyggja vit út ígjøgnum vindeygað, kunnu vit seta okkum sjálv í samband við umheimin, vit kunnu síggja nýggj mál og øðrvísi mátar, segði Rigmor Dam millum annað.

Les alla røðuna [her](#).



EITT RISA FET INN Í NÚTÍÐINA

- **Nýggja vælfærlógin endurspeglar eitt paradigmatífti í almennu vælfærdartænastunum. Einstaki borgarin skal takast upp á ráð, fáa skjóta og góða ráðgeving, og vit skulu stuðla borgaranum í at liva eitt so vanligt lív, sum gjærligt, sigur Eyðgunn Samuelson, landsstýrskvinna við almannamálum.**

HVÍ FARA UNDIR EINA VÆLFERÐARLÓG?

Samgongan setti sær beinanvegin fyrri at dagføra almannalóggávuna her á landi, so hon hóskaði betur til føroysk viðurskifti. Eyðgunn Samuelson hevur nú sent uppskotið til lógtingslóg um vælfærd, ið skal avloysa forsorgarlógina, og lógtingslóg um tvingsil og inntriv í sjálvsavgerðarrættin til ummælis.

Lógaruppskotið fevnir um Sáttmála Sameindu Tjóða um rættindi hjá einstaklingum, ið bera brek (Brekssáttmálin). Við lógaruppskotinum verða krøvini, sum eru ásett í Brekssáttmálanum, ment við tað, at lógaruppskotið umframt at nágreina rættin til verandi sosialar tænar eisini heimilar, at nýggjar sosialar tænar verða veittar fólki, ið bera brek. Endamálið við at veita fleiri sosialar tænar er at tryggja sjálvbjargni, lætta um gerandisdagin og tryggja, at persónar, ið bera brek, kunnu vera við í samfelagnum.

VÆLFERÐ UNDIR UMBYGGING

Seinastu árinu eru stórar broytingar hendar í mátanum, sum vit hugsa um vælfærdartænar. Vit kunnu kalla tað eitt paradigmatífti. Har almannastovur áður vóru at samanbera við handlar við ávísingum vørum á hillini, so verður støði nú

tikið í einstaka borgaranum.

Tá starvsfólkini í almenna geiranum einans kunnu veita borgaranum tær avmarkaðu vøurnar á hillini, so verða allir borgarar viðgjørdir eins, hóast avbjóðingarnar eru ymiskar. Nú venda vit tí við og siga, at fyrst hyggja vit at tørvinum hjá einstaka borgaranum, og síðani hyggja vit eftir, hvat skal til fyrri at nøkta henda tørvin ella loysa hesa avbjóðing. Øll skulu hava somu mæguleikar, men øll skulu ikki viðgerast eins, sigur Eyðgunn Samuelson.

“Nýskipanir innan almannakið skulu tryggja øllum borgarum góða tænar, rættartrygd og mæguleikar at liva og virka í Føroyum”

Samgonguskjalið

HVAT KEMUR LÓGIN AT MERKJA?

Uppskotið til vælfærlóg gevur millum annað landsstýrskvinnuni heimild til at skipa tænar, sum hava verið eftirspurdar í nógv ár. Hetta eru millum tænar, sum landsstýrskvinnan hevur ætlanir um at seta í verk:

- **Allar familjur, sum hava børn,**

sum bera brek, fáa tilboð

um námsfrøiliga ráðgeving

Frameftir er ætlanin, at familjur, sum hava børn, sum bera ávís brek, skulu fáa málrættaða og dygdargóða familjuráðgeving á høgum fakligum støði.

- **Viðlíkahaldsvenjing verður lógarfest og skipað í Almannaeverkinum**

Størsta frambrotið er, at viðlíkahaldsvenjing til borgarar, sum hava umfatandi og varandi skert virkisfæri orsakað av breki ella varandi sjúku, umsiðir kann skipast sum almenn tænar. Seinnu árinu eru munagóð átøk framd í mun til at fáa skipaða endurvenjing til føroyingar bæði innan heilsuverk, almannaeverk og í kommununum.

- **Flutningstænar verður lógarfest**

Landsstýrskvinnin fær heimild til at skipa flutningstænar til borgarar, sum fáa tænar frá Almannaeverkinum. Almannaeverkið hevur skyldu til at veita landsfevnandi tænar og ofta vísir tað seg, at landafrøðin kann vera ein avbjóðing í so máta.

Alt lógaruppskotið kann lesast [her](#).

LANDSSTÝRISKVINNAN

Eyðgunn Samuelson
er fødd í 1959 í Sørvági.

Hon hevur verið virkin í Javnaðarflokkinum síðan 1987 - bæði í lokalfelagnum, í kommunalpolitikki og landspolitikki.

Hon kom fyrstu ferð inn sum varafólk á tingi í 2008, har hon bleiv forkvinna í fíggjarnevndini.

Harafturat hevur hon verið virkin í fakfelagsarbeiði m.a. sum forkvinna í Føroya tekniska lærarafelag.

Eisini var hon fyrsta forkvinna í Demokratia.



AVRIK FRAMD Á ALMANNAØKINUM

Eitt, sum eyðkennir hesa samgonguna, er, at fleiri stórmál, sum hava ligið á láni í fleiri áratiggju, eru avgreidd. Niðanfryri eru nøkur av málunum, sum eru avgreidd á almannaøkinum, meðan Eyðgunn Samuelsen hevur verið landsstýriskvinna á økinum:

PENSJÓNSNÝSKIPAN

Sum m.a. gevur øllum verandi pensjónistum 1000 krónur meira at liva fryri um mánaðin. Les meira [her](#).

LEIGULÓGIN DAGFØRD

Almannaverkið fær nú fimtu hvørja íbúð hjá Bústøðum. Les meira [her](#).

BYGGIMÁL FYRI 200 MILLIÓNIR KRÓNUR

Samtykt er at byggja tvey sambýli til fólk við menningartarni, og at byggja eitt búheim og umlættingarheim til børn og ung við autismu. Les meira her: <https://www.amr.fo/fo/kunning/tidindi/logtingid-samtykt-logaruppskot-um-at-byggja-bustadir-til-folk-vid-breki/>

VÆLFERÐARLÓGIN

Vælferðarlógin fevnir um nógvar ymiskar skipanir, sum so ella so røkka inn í flestu heim í Føroyum.

Umframt at veita stuðul, tænastr og fíggarliga trygd, regulerar vælferðarlógin eisini grundleggjandi viðurskifti millum tað almenna og tann einstaka borgaran. Tænastrnar skulu veitast saman við borgaranum heldur enn fryri borgaran. Les meira [her](#).

FAMILJUÍSKOYTIÐ

Familjur við lágum inntøkum kunnu nú søkja um familjuískoyti. Familjuískoyti er ein fíggarligur stuðul, sum verður veittur familjum við børnum, sum hava lágur inntøkur, og sum ikki hava ognir av týdningi. Les meira [her](#).

ÚTBÚGVINGARTILBOÐ TIL UNG VIÐ AUTISMU

Ung við autismu hava nú móguleika at nema sær førleikagevandi útbúgving.

Á JØVNUM FØTI



Røða hildin av Eyðgunn Samuelsen, landsstýriskvinnu við almanna-málum, í sambandi við at virknis- og tilhaldsstaðið "Gloym meg ei" lat upp í nýggjum hølum í Klaksvík. Virknis- og tilhaldsstaðið - Gloym meg ei - er ætlað heimabúgvandi fólk í Norðoyggjum og Eysturoy, ið hava sálarligar og sosialar avbjóðingar at dragast við.

Eg gekk mær ein túr herfryri og kom fram við húsinum. Eg bleiv boðin innar av starvsfólki, sum stríddist við at fáa tað síðsta uppá pláss, og tit vóru sum vera man sera spent eftir at sleppa í gongd í nýggju hølunum. Tit greiddu mær frá, at bæði starvsfólk og tit - sum koma í Gloym meg ei- hava verið við til at fremja umvælingina og fríðkanina bæði innan- og uttandura. Eg skilji, at tað koma tit framhaldandi at gera, og tað dámar mær sera væl. Hetta er tykkara "stað", og tað er umráðandi, at tit kenna, at bæði karmar og innihald verður tykkara (...).

Nú hava vit so fingið karmarnar - so er bara eftir at útfylla teir. Eg vænti, at tit starvsfólk, sum hvønn dag gera tykkara til, at borgarar, sum koma í Gloym meg ei, fáa eina góða tænastr frá Almannaverkinum, eisini fara at gera tykkara til, at nýumvældu hølini verða gagnnýtt á besta hátt framyvir, og virkseimið verður skapt saman við teimum, sum hava tørv á tilboðnum.

Les alla røðuna [her](#).

PLOGGING

8. august skipaði Javnaðarflokkurinn fyrri politiskari plogging kring landið.

Plogging er ein samanseting av at jogga og at taka burturkast upp úr náttúruni samstundis (úr svenskum: at plocka upp).

Í Javnaðarflokkinum síggja

vit tað sum okkara skyldu at verja umhvørvið og at ganga á odda fyri burðardyggum, samhaldsfasta samfelagnum. Hetta eru týðningarmiklir tættir í

sosialdemokratisku hugsjónini, sum ikki bara ganga aftur í politisku avgerðum floksins, men eisini vísast í verki.



Nakað av tí, sum varð ruddað í høvuðsstaðnum

Suðurstreymoy



Norðoyggjar

Suðuroy



Eysturoy

UMHVØRVI OG FERÐAVINNA Í VÁGUM

SKRIVAÐ HEVUR:
BENJÁMIN LYDERSEN

Í Vága Javnaðarfelag hava vit skipað fyri gongutúrum hesi bæði síðstu árinum fyri allar limir í Javnaðarfeløgnum runt í landinum. Hettar fyri at samansjóða limir og at vísa Vágar frá síni bestu síðu. Í fjør varð farið út á Trælanípu, og í ár varð farið niðan á Egg í Sørvági. Næsta ár er ætlanin at fara norð á munnan við Fjallavatn á longsta degi. Hetta er tó ein longri túrur í mun til hinar. Túrarnir hava verið hugnaligir, og eisini hava teir latið upp fyri

góðum práti eitt nú um umhvørvi og ferðavinnu.

Eisini eru vit í gongd við at snikka eitt tiltak saman, sum er ætlað ungum. Á skránni verður millum annað kunning um, hvat Javnaðarflokkurin stendur fyri, og hvørjar grundsóurnar eru hjá flokkinum. Hettar er fyri at birta áhuga millum ung, og fáa tey meira virkin í politikki.

Nú telja vit mánaðir til val verður aftur, so gleðiligt hevði verið, um Javnaðarflokkurin fær umboð úr Vágum. Síðst vit fingu umboð úr Vágum var tann 17. november í 1990, tá Frank Davidsen varð valdur inn á ting. Tó hevur boð verið eftir

varafólki av og á. So nevndin er nú so smátt farin í gongd við at fyrireika seg til val, sum í seinasta lagi verður 1. september 2019.

HUGSA GRØNT

Tá vit tosa um grønan politikk, er tað sum oftast vatn- og vindorka hugsað verður um. Men grønur politikkur er so nógv meira enn bara tað. Eitt nú innflyta vit fleiri tons av eplum og øðrum grønmæti árliga. Hettar er tó í minking, tí tað eru nógv eldsálir runt um í landinum, sum velja. Bæði tey, sum hava hetta sum hjávinna, og tey, sum velja til húsbúruk. Ynskiligt er, um enn fleiri fara at velja til húsbúruk, har ið umstøður eru til tað.

Nevndin í Vága Javnaðarfelag



Endurnýtsla er meiri inn í hesum tíðum, men enn er langt á mál í Føroyum. Tá vit tosa um byggivinnuna er nógv gips og glas, ið verður tyrvt, og plast verður brent, sum ístaðin kundi verið endurnýtt, sum tað verður gjørt í grannalondunum. Um vit taka húsarhaldsrusk, so verður tað bara grovskilt sum vanda-mikið burturkast, papp/pappír og tað, sum kann brennast. Leita vit til Norra eru fleiri skiljingar s.s. plast, jarnblikk og glas, og mjólka/djúspakkar fara saman við papp/papír og vera ikki brendir sum í Føroyum. Og so eru tað matrestir, kaffigrugg, skitið papp/pappír og annað lætt niðurbrotandi rusk, sum verður koyrt í bioanlegg í Norra. Hetta kundi eisini verið eitt gott íkast til bioanlegg í Føroyum, sum ætlanin er at byggja.

So er tað restin, sum verður brent, skitið plast, flamingo og annað. Hetta vil minka um nøgdina av ruski at brenna og harvið útlátið, og sparir nógv slit uppá ovnin. So í roynd og veru er alt tað, vit spara náttúruna fyri grønur politikkur. Gleðiligt hevði verið at fingið eina loysn uppá henda sera stóra trupulleikan skjótast gjørligt.

FERÐAFÓLK Í FØROYSKU NÁTTÚRUNI

2015 var árið, tá ferðavinnan veruliga tók ferð á seg. Mestur mundi tað vera sólarmyrkingin, sum hevði stóran leiklut í hesum. Neyvan høvdu vit væntað so stóran virknað av eini hending, sum vardi ikki nógv longri enn 2 min.

At ferðavinnan er økt nógv skuldi verið gott og gleðiligt. Men tó! Vit vóru ikki klár at taka ímóti so nógvum ferðafólki.

Men tað er gleðiligt at sjøtul er settur á at skapa góðar og tryggjar karmar og greiðar linjur fyri útlendsk ferðafólk. So tey kunnu fáa góðar upplivingar í Føroyum.

Tað er ikki í lagi, at ferðafólk



Benjámín Lydersen, formaður

spyrja, hvussu tey skulu ganga til Slættanesar og fáa bara svarið: "Handan vegin". Tað má og eigur at vera trygt hjá ferðafólki at fara gongutúrar. Tí kundi ein móguleiki verið at gjørt eina app, ætlað ferðafólki, har ein kundi keypt sær ein túr við vegvísing. Hesir túrar kunnu vera lættir og hava eina tryggja farleið uttan at noyðast at hava staðkend fólk við á túrinum. Til teir longu túrarnar má staðkent fólk, sum kennir umstøðurnar, vera við ferðafólki t.d. til Víkar, Slættanesar og aðrastaðni. Eisini kundi móguleiki verið at keypt atgongd at fiska á vøtnum í styttri tíðarskeið s.s. ein dag ella eina viku við móguleika eisini at tjalda.

Og so eru tað tey eksklusivu støðini í Føroyum, har sera nógv útlendsk ferðafólk vitja. Har kundi mann

umhugsað at lagt eitt luksusgjald. Hetta fyri at tálma ovurhonds stóru gongdini á ávísum støðum og samstundis verja hesi.

Vit skulu heldur ikki vera smæðin fyri at taka pening fyri tær tænastrar, ið føroyingar veita til útlendsk ferðafólk. Ferðavinnan er eitt sera gott íkast til føroyska búskapin. Men við meira og betri fyri- og samskipan er móguligt at fáa enn meira avkast av ferðavinnuni. Eitt nú er at fordeila ferðafólkini út um oyggjarnar, og geva teimum móguleikar til fleiri ymsar upplivingar - ikki einans gongutúrar, men eisini túrar við báti at fiska og frásøgutúrar. Hetta kann geva enn meira avkast.

VITJANIR Á SANDOYNNI

Í Javnaðarflokkinum halda vit tað vera ómetaliga umráðandi, at vit javnan koma út um landið at vitja virkir og práta við fólk á staðnum. 14. august vitjaðu vit Visit Sandoy, Sandoy Seafood, Snikkarakjallaran í Dali, Hotel Skálavík, Veltuna í Skálavík og heima á Sandi og Føroya Grótvirki í Skopun. Sandoyingar tóku væl ímóti okkum, og við aftur á heimferðini høvdu vit nýggja vitan og íblástur til politiska arbeiðið - og eina rúgvu av grønmeti. Vit gleða okkum at koma aftur.



Uttan fyri kunningarstovuna í Skopun



Inni í Snikkarakjallaranum í Dali.



Formaðurin inni í Sandoy Seafood í Skopun.

*Inni í einum av tunlunum
hjá Veltuni*



*Formaðurinn hefur ógnað
sær nakrar vistfrøðiligar
gularøtur frá Veltuni.*

*Tingbólkaforkvinnan uttan fyri
Grótvirkið í Skopun.*



AT LIVA OG AT LATA LIVA

SKRIVAÐ HEVUR:

KRISTIANNA WINTHER POULSEN

Brot úr bókini Krossvegir (2007)

Talu- og skrivifrælsi skal tryggja eitt livandi orðaskifti, sum er grundleggjandi í einum demokratiskum samfelag. Tann stóra avbjóðingin er at praktisera talu- og skrivifrælsið á ein slíkan hátt, at vit øll orka at liva í Føroyum.



DÝRMÆTA TOLSEMIÐ

Flestu okkara vilja vera tað ella halda okkum vera tað. Tolerant. Tolsemi verður í dagsins samfelag hálovað sum eitt ja-orð, ið er ovarlaga á breddanum, tá ið talan er um politiskt lýtaleyсан atburð.

Ynskið um økt tolsemi var

eisini millum orsøkirnar til, at løgtingsfólk lögdu fram uppskot til ríkislógartilmæli um broyting í revsilógini (forboð móti at gera mun á fólki vegna kynsliga orientering), bæði í november 2005 og í oktober 2006. Og í politiska kjakinum, sum stóðst av hesum uppskoti, varð

nógv tosað um týðningin av tolsemi. Onkur firtnaðist av at verða skírdur intolerantur, bert tí at hann var ímóti hesum nógv umrødda uppskoti.

Eitt samt kór tykist hálova tolsemi sum hugtaki og sum atburði. Tó valdar ósemja um, hvat vit skulu tolerera, og hvat vit ikki skulu

tolerera. Hetta veldst um veruleika og lívsáskoðan hjá henni ella honum, sum skal tolerera. Teir siðir og tann mentan, sum í eitt ávíst tíðarskeið eru galdandi, eru avgerandi fyri áskoðanir um, hvat verður tolererað og hvat ikki verður tolererað í einum samfelag. No Man is an Island, og vit verða øll ávirkað av hvørjum øðrum og av samfelagnum, sum vit sjálvi eisini ávirka samfelagið, um vit ynskja tað ella ikki.

TOLSEMI – HVAT SNÝR TAÐ SEG UM?

Hugtakið tolsemi varð serliga ment í sambandi við átrúnaðarligt tolsemi móttvegis minnilutabólkum í kjalarvørrinum á Trúbótini. Søguliga hava politiskt og átrúnaðarligt tolsemi verið tey mest týðandi liðini av tolsemi, av tí at ymiskar politiskar og átrúnaðarligar fatanir hava elvt til óteljandi ræðuleikar. Heimsspekingar í Upplýsingartíðini stríddust ímóti átrúnaðarligari fanatismu og pátrúgv og fyri átrúnaðarligum tolsemi. Vert er at nevna, at tað vóru ymiskir bólkar innan kristindómin, sum kjakast varð um. Aðrar trúgvir enn kristindómurin vórðu ikki tolereraðar í Europa fyri 300 árum síðani.

Tolsemi stavar frá latínska orðinum tolerare, ið merkir at halda út, at góðtaka, at tola, at finna seg í, at líða. Sum hugtak verður tolsemi brúkt í kjaki um sosial, mentanarlig, átrúnaðarlig og politisk evni, fyri at lýsa hugburð og gerðir, sum ikki loyva, at mismunur verður gjørdur móttvegis teimum, ið onkursvegna standa fyri einum atburði, sum meirilutanum mislíkar.

Vit tosa ikki um, at vit mugu

tolerera ein leskiligan døgurðabita, ein vakran summardag og ein góðan film. Heldur tosa vit um, at vit mugu tolerera aðrar áskoðanir, aðrar livihættir, aðrar trúgvir enn okkara egnu. Tað, sum vit tolerera, er sambært okkara egnu lívsáskoðan neiligt, men nakað, sum vit kortini mugu tola ella mugu royna at tola, og fyri at praktisera tolsemi eru vit onkuntíð noydd at tolerera viðurskipti, sum vit halda vera ótolandi.

Tolsemi sum atburður krevur av okkum, at vit ikki fremja tær neiligu gerðirnar, sum annars eru avleiðingar av okkara neiligu meting av hesum ella hinum. Ein avbjóðing hesum viðvíkjandi er at royna at hava tamarhald á okkum sjálvum, tá ið vit koma í samband við persónar, sum standa fyri áskoðanum ella atburði, sum vit í veruleikanum ikki orka fyri.

Ein spurningur kann so verða, hvussu slíkt tamarhald kann praktiseraast. Hvørjum skulu vit royna at hava tamarhald á? Ein møguligur hugur til at sorla tey sundur, sum umboða tað, ið vit ikki orka fyri, skal sjálvsagt temjast. Men skulu vit temja okkara intolerantu tankar og áskoðanir? Ber hetta til? Og eiga vit at temja okkara orðaval í einum møguligum orðadrátti?

Um vit velja at temja okkara orðaval í okkara almennu framsøgnum, er ella eigur í størst møguligan mun at vera ein spurningur um hómsemi hjá hvørjum einstökum av okkum, heldur enn um formligar ásetingar um, hvat er loyvt, og hvat ikki er loyvt at bera fram. Tí slíkar ásetingar ganga lættliga talu- og skrivifrælsinum ov nær. Tó skulu

ítøkilig eggjan til harðskap og hatur-talu móttvegis minnilutabólkum, sum ofta eru veikir og marginaliseraðir, á ongan hátt góðtakast.

POLITISKT TOLSEMI OG GERANDISTOLSEMI

Arbeiðið fyri tolsemi og ímóti ótolsemi fer fram bæði á politiskum stigi og hjá okkum sum einstaklingum. Uppgávan hjá politisku myndugleikunum er at ganga á odda og at skapa karmar fyri, at vit øll kunnu finna okkum til rættis sum samfelagsborgarar. Hetta verður millum annað gjørt við at tryggja borgararættindi, at virða altjóða ásett mannarættindi, at banna og revsa hatur-brotsverk og mismun yvirhøvdur móttvegis øllum minnilutabólkum, og at tryggja, at vit øll eru líka fyri lógini. Hesir karmar eru ikki statiskir, men broytast og mennast, so hvørt sum samfelag og mentan broytast og mennast.

Innan hesar formligu karmar kunnu vit sum privatpersónar, sum foreldur, makar, systkin, vinfólk, arbeiðsfelagar og sum samfelagsborgarar liva og virka við tolsemi sum einari av teimum mongu avbjóðingunum, ið tilveran gevur okkum menniskjum. Vit eiga at leggja okkum eftir at tola okkara grannar og okkara medborgarar, eisini tey fáu, sum hvørki eru hvít ella heteroseksuel. Og í roynd og veru snýr tað seg kanska einamest um, at eg skal tola og liva við, at ikki øll menniskju eru akkurat sum eg og ikki halda akkurat tað sama sum eg, og at øll onnur mugu tola tað sama.

VITJANIR Í EYSTUROYNNI



Pelagos í Fuglafirði

Í Eysturoynni finna vit hægstu fjøllini, størsta fiskavirkið og (møguliga) vakrastu náttúruøki í landinum. Fólkatalið og vinnulívið er støðugt vaksandi, og eisini tey, sum av ymiskum orsøkum hava avbjóðingar í lívinum, hava framúr góðar møguleikar at trívast og virka í oynni. Alt hetta upplivdu vit 16. august. Vit byrjaðu morgunin á Pelagos í Fuglafirði, har greitt varð frá søguni, visjónum og framtíðar møguleikum og avbjóðingum. Síðani fóru vit í Dugna á Kambsdali, har Hedvig

Miðnám á Kambsdali



Formaðurin saman við vaskikonunum í Miðnámi á Kambsdali



Johansdóttir greiddi okkum frá týðandi virkseminum á staðnum. Eftir hetta fingur vit ein bita, eina framløgu og ein rundtúr í Miðnámi á Kambsdali. Vit endaðu vitjanina í Saltangará og á Glyvrum. Vit lögdu leiðina inn til verkstaðið Stíggi, har starvsfólk og borgarar fingur høvi at seta politikarunum spurningar. Dagurin endaði á Bakkafrosti, har Regin Jacobsen greiddi frá søguni og framtíðarætlanum hjá felagnum. Vit takka hjartaliga fyri íblástur, góðan mat og blíðskap.



Dugni á Kambsdali



*Á Stiggi í Saltangará
vóru tey sera glað fyri
vitjanina. Løgmaður fekk
eitt stórt klemm*



*Stjórin á Bakkafrost,
Regin Jacobsen,
saman við
Sjúrði og Kristionnu*

GERA GÓÐAR DAGAR HÓAST MEIN ENN BAGAR

SKRIVAD HEVUR:

JÓNLEIF JOHANNESSEN

Okkara politiska ábyrgd er at føra føroysku familjurnar, tað føroyska samfelagið, fram á lívsins leið so væl sum til ber. Hetta var góði boðskapur løgmans í ólavsøkurøðu hansara 2018.

Havi hug at flætta løgmansrøðuna saman við myndini ein annar ólavsøkurøðari, nevnliga Jón Heystoy, brúkti í síni setanarrøðu ólavsøkuaftan. Myndin, Jón Heystoy brúkti, var um, hvussu vit ferðast gjøgnum lívið. Leypandi av lögasteini á lögastein. Summir steinar liggja trygt í ánni. Eru slættir og turrir. Aðrir kunnu rilla, verða vátir og slýggjutir og torførir at fóta sær á.

Tað koma latur til flestu okkara, har ein sjálvur stendur og rillar. Tað veri seg tá sjúka rakar, tá avbjóðingar stinga seg upp hjá børnum okkara í skúlahøpi, ella tá onkur av okkara nærmastu snávar ella fær løst, tað veri seg sálarliga ella likamliga. Tá er gott at vita, at skipanir lofta. Tá er gott at kunna seta sítt álit á skipanir, ið rætta eina hjálpanði hond. Og liva vit øll eftir hugsjónar-orðunum ger tína skyldu og krev tín rætt, er slík skipan áhaldandi í ljósmála.

Lívsleiðirnar eru ymiskar. Hjá summum er longri millum lögasteinarnar, og ein hond má rættast, so leypast kann á næsta steinin. Summar lívsleiðir hava fleiri slýggjasteinar. Aðrar liggja í



ánni, har streymur er harður. Tí mugu føroyingar, sum standa á góðum kletti, veita hjálp eftir førimumi. Eisini um tað seinkar persónligu ferðini eitt sindur. Vilja vit øll, tá lívið bjóðar okkum válgarsbitar og herðar gerast breiðar, at lata eftir førimumi, so eru fleiri av hjálpanði hondum til teirra, sum berjast við lagnuna á slýggjagróti. Tá eru fleiri klípi at stiga teir rillandi steinarnar við. Men skipanir slítast, tað máast burturav, og tí er neyðugt við viðlíkahaldi, við vilja og ágrýtni at skapa nýtt, men

við sama góða endamáli: At føra allar føroyskar familjur trygt fram á leið. Hetta vilja vit áhaldandi gera komandi tíðina.

Tí vit eiga at standa saman. Vit nýtast ikki í ovurhuga, hvør í sær at søkja gleði við hægsta sal, tí sum skaldið Mikkjal á Ryggi sigur so satt: Eydnan er at finna, har grannar semjast væl. Har kærleiki man ráða, har blídni er við borð, har mildar tungur sáa tey mjúku troystarorð. Vit eiga sum einstakligar, men sanniliga eisini sum samfelag,

at taka hesi orð til okkara. Tí tá tær føroysku familjurnar hava tað gott, hevur føroyska samfelagið tað gott. Hetta má havast í huga tá ið karmar smíðast til heilsuverk, almannaverk og skúlaverk.

Mikkjal á Ryggi, tað megnar skald hann var, yrkir eisini: Elska vit hvønn annan og gera væl við grannan, og klandur ei er kent, tá eru góðir dagar, um mangt eitt mein enn bagar, og tá er árið farið hent. Hetta eigur at vera stavnhalð okkara: At gera góðar dagar, um mangt eitt mein enn bagar. Ikki bert fyri einstakligar vit kenna væl, men fyri allar tær føroysku familjurnar. Og hóast smá í heimshøpi so eisini í størri mun úti í heimi, har hart leikar á.

Og eru støður, har vit ikki eiga vitan um tær avbjóðingar, sum borgarar í hesum landi hava, eiga vit at lurta. Tá eitt nú tosað verður um vanda farleið, tað veri seg norð um Fjall, til Dals og aðrastaðni við, eiga vit at lurta. Alt kann ikki gerast í senn, tað er eyðvitað. Men so mugu vit raðfesta væl og á slíkan hátt, at álit og faklig vitan liggur aftan fyri raðfestingar okkara.

Men skal hjálpast er neyðugt at hava fótafesti. Ikki tryggja seg við reim og seðlum, men at standa so mikið væl, at tann orkumikli megnar at hjálpa. Tí má nýhugsan, virkisfýsni og framtakshugur hava góðar karmar. Ikki fyri í sjálvsøkni at ná hægsta sal men fyri at kunna hjálpa væl. Ikki bert sær sjálvum og sínum, men øllum føroysku familjunum. Løgmansrøðan tekur væl saman um tey síðstu árin og tey skilagóðu tøk, ið tikin eru. Og hon vísir eisini tann rætta hugburðin, nú vit fara undir hesa tingsetuna.

Takk fyri orðini Harra løgmaður og lat okkum saman virka virkisfýsni fyri allar føroysku familjurnar, soleiðis at vit royna av øllum alvi at gera teimum góðar dagar hóast mangt eitt mein enn bagar.

NÝTT ÚR ÚTHEIMI:

ÓVISSA OG VEIKARI ALTJÓÐA STOVNAR



SKRIVAÐ HEVUR: REGIN BERG

Gongdin við øktari óvissu og veikari altjóða stovnum hevur hildið áfram farna ársfjórðingin. Klassiskir stovnar sum ST, WTO (heimshandilsfelagsskapurin) og ICC (altjóða Krígsbrotsmannadómstólurin) eru hóttir, og sannlíkindini fyri semju

millum ES og Bretland minka, samstundis sum spenningurin millum Kina og USA økist.

Serliga ST og ICC hava í longri tíð verið undir trýsti, men einamest av londum sum Russlandi. Síðani Donald Trump kom til valdið, er stóra hóttanin móti stovnunum tó sjálvt tað landið, ið var drívmeigin handan at felagsskapirnir vórðu stovnaðir, USA, tann stóra hóttanin. USA hevur meldað seg úr mannarættindaráðnum og UNESCO (útbúgvingar- og mentanarráðið), bæði ST stovnar, eins væl og USA hevur skorið játtanina til friðarvarðveitandi lið, til fólkatalgrunnin, til Palestinska neyðhjálp og fór eisini úr París-avtaluni.

Harumframt hóttir USA nú ICC við, at um ICC kannar mógulig krígsbrotsverk, ið USA ella tess sameintu hava framt, so setur USA sanktiónir í verk móti ICC – og kann enntá handtaka fólk, ið arbeiða fyri ICC. Hetta letur upp fyri, at onnur lond kunnu gera tað sama. Støðan í WTO er líkandi. Ger felagsskapurin ikki, sum USA vil, so meldar USA seg úr felagsskapinum.


Um sama mundi sær støðan alt spentari og ógreiðari út viðvíkjandi Brexit. Tey konservativu við Theresu May á odda blivu endiliga hálvavegna samd um, hvat tey vildu hava burtur úr samráðingunum við ES. Einasti vansin er, at hvør einasti eygleiðari og serfrøðingur visti, at ES ongantíð fór at ganga við til hetta uppskotið. Støðan nú er eisini, at Brexit skjótt er so nær, at tað verður serstakliga torført at semjast um nakað – og einki realistiskt uppskot liggur á borðinum. Helst eru bara einir tveir mánaðir eftir at finna eina semju, og spenningurin er øktur, samstundis sum virðingin er minkað, millum ES og Bretland.

Spenta støðan millum Kina og USA er eisini blivin verri. Handilskríggið er blivið so umfangandi nú, at eyka tollur er lagdur á flestu vørunar millum londini, og eingin loysn er í eygsjón. Hvørki USA ella Kina kunnu bakka, tí tað hevði fingið politisku leiðsluna at síggja veika út á heimafrontinum. Sostatt er eisini ringt at síggja eina veruliga loysn her.



SKRIVAÐ HEVUR:
SJÚRÐUR SKAALE

AV BORGINI



Cpr-nummarið:

PRAKTISK LOYSN HELDUR ENN IDEOLOGISKT STRÍÐ

Sambandsflokkurin brúkar nú cpr-nummarið sum jarnbrot fyri at kveikja lív í loysing/samband-kegglíð. Men ein smidlig loysn liggur á borðinum.

Hvat skal mann gera fyri at øsa tjóðveldisfólk? Jú, hví ikki skjóta upp at geva øllum føroyskum nýfóðingum danskt persónsnummar? Tað man fara at fáa øði í grindina.

Og tað er júst tað, sum formaður Sambandsflokksins nú roynir. Bárður Nielsen mælir til, at føroyingar – frá føðing – skulu fáa eitt danskt cpr-nummar afturat føroyska p-talinum, og hefur sett ríkisumboðnum spurning um málið.

Eg skilji væl, at Sambandsflokkurin roynir at kveikja lív í eitt stríð við

tjóðveldisfólk. Tað er jú tí, flokkurin livir av.

Vit VITA, at Tjóðveldi aldrin gongur við til, at øll skulu hava danskt cpr nummar við føðing. So við at mæla til júst ta loysnina, kann mann strika vøllin upp til næstu rundu í tí evindaliga boksikampinum millum loysing og samband, har annar rópar JA og hin rópar NEI. Hesin boksikampurin gagnar kanska nevndu flokkum – men eingin annar fær nakað burturúr.

LOYSNIR HELDUR ENN STRÍÐ

Tað, fólk fáa gagn av, er at vit finna tær praktisku loysnirnar heldur enn at dyrka tað ideologiska stríðið. Og tað er tað, Javnaðarflokkurin ger – eisini í hesum máli.

Tað er rætt, at manglandi cpr-

nummarið hefur skapt trupulleikar fyri nógvar føroyingar í nógv ár. Tí hesi fyra tøluni aftaná føðingardagin eru sjálvur lykilin til at kalla allar tænastrur og veitingar í Danmark. Mann kann snøgt sagt onki uttan hesi tøluni.

Serliga eru tað føroyskir sjúklingar og føroysk lesandi sum hava havt nógv stríð, tá ið tey eru farin til Danmarkar til viðgerð ella lesnað.

Hjá sjúklingum, sum javnan skuldu til Danmarkar til viðgerðar, hefur verið ilt at fáa yvirlit yvir, hvørja viðgerð tey høvdu fingið, tí atgongdin til journalirnar var knýtt at cpr-nummarinum.

Eg havi sum fólkatingsmaður fingið ótalдар áheitanir um hetta, og havi eisini, saman við nógvum góðum kreftum – Ráðgevingin í Keypmannahavn, Sendistovuni, sjúkra-

húsverkinum, og myndugleikum í báðum londum – arbeitt miðvíst við at fáa málið loyst. Øll hava havt fokus loysnina – ikki á trupulleikan.

Og nú er hetta torgreidda málið at kalla er loyst. Sonevnd “umsitingarlig cpr. nr.” verða útfýggjað teimum, hava tørv á teimum.

LOYSN Á BORDINUM

Einstakir steinar eru kortini eftir á vegnum. Til dømis hava føroyskir læknar uttan cpr-nummar ikki atgongd til dansku journalskipanina. Og tað ger tað sjálsagt tvørligt at seta seg inn í, hvørjar viðgerðir eru framdar í Danmark. Men hesum trupulleikanum arbeiða føroyskir myndugleikar við. Landsstýrisskivinnan hevur so seint sum í mai sagt, at samskipt verður um hetta á

hægsta stigi.

Eisini kann vera tvørligt hjá føroyskum lesandi at fyrireika seg til at fara undir lesnað í Danmark, tí tað ikki ber til at fáa útflyggjað NemID í Føroyum. Mann skal mæta upp á einari danskari kommunuskrivstovu.

Men danir hava boðað bæði føroyskum myndugleikum og mær frá, at til ber at loysa hetta við at gera nakrar einfaldar, tekniskar broytingar í NemID-skipanini. Verður hetta sett í verk, so fer til dømis at bera til at fara á sína føroysku kommunuskrivstovu at bíleggja NemID. Og so kann tann lesandi – ella einhvør annar føroyingur – søkja lestrarstuðul, skifta kommunu, stovna telefonhald og tryggja børnunum atgongd til stovn í Danmark. Alt í góðari tíð og uttan at mæta upp í Danmark fyrst.

Málið er ikki í mínum hondum nú, men liggur m.a. hjá heilsumálaráðnum. Er politiskur vilji kann tað loysast skjótt og smidliga. Og eg kann ikki ímynda mær annað enn, at landsstýrið hevur henda vilja. Tað snýr seg jú um at loysa nakrar praktiskar trupulleikar fyri okkara borgarar. At nakar í landsstýrinum letur ideologisk atlit skugga fyri hesum, er óhugsandi.

Tá alt er komið í rættlag henda tvey ting: Fyri tað fyrsta verður gerandisdagurin lættari hjá nógvum. Tað verður gott. Fyri tað annað verður Sambandsflokksins krav um, at danska cpr-nummarið skal inn á føroyskar føðistovur meiningsleyst. Tað verður keðiligt hjá Bárði & Co. – men tey skulu nokk finna okkurt annað at kynda upp við :)

VITAN UM FØROYAR SKAL STYRKJAST Í DANMARK

Stjórnin vil brúka 15 mió. til at økja kunnleikan, og borgarar skjóta upp, at Ríkisfelagsskapurin skal á tímatalvuna. Alt í samsvari við tað, Javnaðarflokkurin leingi hevur virkað fyri.

Eitt nýtt borgarauppskot - tað er eitt uppskot frá borgarum, og sum við 50.000 undirskriftum kann verða lagt fyri Fólkatíngið sum lógaruppskot - í Danmark leggur upp til, at undirvísing um Ríkisfelagsskapin, Føroyar og Grønland skal verða ein fastur partur av tímatalvuni í danska fólkkáskúlanum.

Hetta er eitt sjónarmið, sum Sjúrdur Skaale fleiri ferðir hevur borið fram á Fólkatíngið og í almenna orðaskiftinum í Danmark.

Støðið undir hesum hevur m.a. verið stóra kanningin, sum Javnaðarflokkurin læt gera í 2013, og sum vísti, at vitanin millum danir var avmarkað. Serliga var tað spurningurin um danskar peningaligar veit-

ingar til Føroya, sum sýndi eina púra skeiva fatan. Einans 6 % vistu, at blokkstuðulin er minni er ein milliard - hini hildu hann vera nógv hægri.

Hetta hevur so havt við sær, at danskir myndugleikar - m.a. í samstarvi við Javnaðarflokkin á Fólkatíngi - hava latið gera undirvísingartilfar til danska fólkkáskúlan.

Men í onkrum førum hevur samstarvið verið ov lítið, og sumt av tilfarinum hevur meira styrkt fordómarnar enn vitanina.

Í fjør heitti eg á stjórnina at gera rættingar í tilfarinum og at gera undirvísing um Føroyar og Grønland til ein obligatoriskan part av undirvísingaráttlanini. Rættingarnar vórðu gjørdar beinan vegin, men stjórnin vildi ikki taka avgerandi stigið og gera undirvísing um Føroyar til ein obligatoriskan part av tímatalvuni, sigur Sjúrdur Skaale.

15 MIÓ. TIL UPPLÝSING

Men við áhaldandi at vísa á trupul-

leikan, kann ein kortini støðugt skapa smá framstig. Eitt teirra er, at tað á fíggarlógunum fyri komandi fýra árin eftir ætlan verða settar 15 mió. kr. av til at økja danska kunnleikan um Ríkisfelagsskapin.

Hetta vísir, at tað hevur givið úrs-lit at vísa á skeivleikarnar inni í politisku skipanini. Og borgarauppskotið, sum nú er lagt fram, vísir, at tað eisini ger mun at føra hetta fram í almenna orðaskiftinum, greiðir Sjúrdur Skaale frá.

Føroyar brúka sera nógva tíð, pengar og orku til at læra børnini danskt mál og geva teimum kunnleika um Danmark, og tí líkist tað ongum, at tað framvegis ber til at ganga 10 ár í einum danskum fólkkáskúla uttan at hava nakað um Føroyar yvirhøur. Tað rætta var, at eitt sindur at undirvísing um Føroyar bleiv obligatorisk. Men eg fegnast kortini um øll tey stig, sum verða tikin rætta vegin, sigur Sjúrdur Skaale.

Minningarorð um Jacob Lindenskov



Leygardagin 18. aug. var so fjórðurin hjá fyrrverandi politikkarinum Jacob Lindenskov rógvin. Hann andaðist á Boðanesheiminum 85 ára gamal. Nakrar fáar dagar frammanundan andaðist ein annar navnframur politikari, og tað má vera heldur sjáldsamt, at tveir fyrrverandi tingmenn standa undir bæru um somu tíð. Fyrst vóru boðini eftir tjóðveldismanninum Heina O. Heinesen úr Kunoy, og nú vóru so boð eftir javnaðarmanninum Jacob Lindenskov úr Havn.

Jacob Lindenskov var føddur í Havn í 1933. Hann var sonur Biritu og Edvard Lindenskov. Jacob taldist millum tað nýggja og unga ættarliðið av javnaðarfólki, sum tók við, tá slóðararnir og stovnararnir av Javnaðarflokkinum vóru komnir nakað til árs. Longu 25 ára gamal í 1958 varð Jacob valdur fyrstu ferð inn á ting, og røkti hann ymisk politisk áltisstørv fyri flokkin í samfull 36 ár. So mong ár í tænnastu fyri eina politiska hugsjón, ber boð um ein mann, sum ongantíð hevur ivast um sítt politiska kjølfesti, og sum tí hevur vunnið sær álit millum manna, og sum flokkurin hevur havt álit á.

1958 var eitt sermerkt ár fyri Javnaðarflokkin, tí til hetta lögtingsvalið fekk flokkurin heili 8 umboð vald á ting, og ein av hesum og nóg tann yngsti var Jacob Lindenskov. Hetta var valið, tá

flokkurin hevði fólkapensjónina í síni valskrá, og tá landsstýrið seinni varð skipað við P. M. Dam sum løgmanni, varð fólkapensjónin samtykt. Og tann seinasti á lívi av teimum, sum samtyktu nóg umrøddu fólkapensjónina, var Jacob Lindenskov.

Tað er lítið at ivast í, at floksleiðslan hevði stórt álit á hesum ungu fólkunum, sum nú stuðlaðu flokkinum, tí longu í 1957 setti flokkurin Villa Sørensen og Jacob Lindenskov sum blaðstjórar á Sosialinum. Hetta starv røktu Villi og Jacob, til teir báðir gjørdist landsstýrismenn í 1968, tá Dammurin doyði, og landsstýrið varð umskipað.

Jacob umboðaði Javnaðarflokkin á Føroya Løgtingi frá 1958 til 1966, og frá 1970 til 1990 undantikið drúgvá skeiðið, hann var landsstýrismaður. Hann var aftur á tingi frá 1992 til 94 sum varamaður. Hann sat sum lögtingsformaður árinum frá 1984 til 87. Hesi mongu ár sum valt umboð á tingi vísir greitt, at Jacob hevur havt trúgvá og sterka undirtøku millum veljararnar í valdøminum, sum var Suðurstrey moy.

Var hann ungur, tá hann kom á ting fyrstu ferð, so var hann framvegis ungur, bert 35 ára gamal, tá flokkurin heitti á hann um at gerast umboð floksins í landsstýrinum. Hetta starv røkti hann í fleiri samgongum og sat øll árinum frá 1968 og fram til 1979 sum landsstýrismaður. Fyrstu árinum við Kristjani Djurhuus sum løgmanni og síðan øll árinum í 70'unum við Atla Dam sum løgmanni. Hóast rættiliga ymiskir av lyndi, so samstarvaðu Atli Dam og Jacob sera væl. Jacob var stillførur og hóvligur í allari sínari medferð, men náddi tó tey úrslit, sum hann hevði sett sær sum mál. Serliga umsat Jacob almannamál

og heilsuál í landsstýrinum. Hann var maðurin, sum tók stig til at fáa okkara egna fólk heimaftur til Føroya, sum orsakað av menningartarni og øðrum, vórðu send til Danmarkar á stovn. Hann fekk eisini tikið stig til, at vit fingur fyrstingina av almannamálum á føroyskar hendur, og at Almannastovan varð sett á stovn.

Jacob umboðaði eisini flokkin í Fólkinginum frá 1979 til 84, 1987 til 88 og frá 1990 til 93. Her gjørdi Jacob eisini eitt dygdargott arbeiði, og serliga mintust nógvir føroyingar og vóru takksamir fyri, at tað eydnaðist honum at fáa undirtøku á fólkatingi fyri, at føroyskir sjómenn, sum høvdu siglt vandasjógv undir seinna veraldarbardaga, eisini fingur móguleika at søkja um krígspensjón.

Jacob Lindenskov var alt sítt lív sera virkin innan fráhaldsrørlsuna. Hann var virkin í Losjuni og tók saman við øðrum stig til at stovna hondbóltsfelagið Kyndil. Eisini tók Jacob saman við Inga Mohr stig til, at føroyingar fingur móguleika at fáa viðgerð fyri rúsdrekkatrupulleikar her í Føroyum. Hetta hendi, tá teir báðir settu Heilbrigdi á stovn.

Jacob Lindenskov var útbúgvinn innan skrivstovuvyrkið og arbeiðið á Tryggingarsambandinum. Hann giftist við Jónu f. Jacobsen úr Fuglafirði, og fingur tey trý børn Elina, Biritu og Eirik. Tykkum og tykkara sendir Javnaðarflokkurin sína djúpastu samkenslu.

Nú Jacob er farin, so drýpa vit í Javnaðarflokkinum høvur og minnst í takksemi javnaðarmannin Jacob Lindenskov fyri tað stóra arbeiðið, hann á mongum ymiskum mótum legði eftir seg fyri flokkin.

Javnaðarflokkurin



Petur Mohr Dam 120 ár

11. august hevði ein av stovnarum Javnaðarfloksins, Petur Mohr Dam, blivið 120 ár.

Petur Mohr Dam var lögmaður í Føroyum og útbúgvín lærari. Hann var lærari á Tvøroyri og hevði eisini tætt tilknýti til arbeidarafelagið á Tvøroyri, Enigheden, har hann ólontur starvaðist tað mesta av ævi síni. Dam var millum stigtakararnar av Froðbiar Sóknar Javnaðarfelag.

Petur Mohr Dam var formaður Javnaðarfloksins í tíðarskeiðnum 1936 - 1968. Í tveimum skeiðum var hann Føroya lögmaður 1958-1962 og 1967-1968. Frá 1928 - 1968 var hann lögtingsmaður, árin sum lögmaður undantikin. Í tíðarskeiðnum 1964-1967 var hann fólkatingslimur.

P. M. Dam og M. S. Viðstein valdir á ting í 1928

EIRIKUR LINDENSKOV

Fyrstu umboð Javnaðarfloksins á Løgtingi vóru Petur Mohr Dam og Mour-entius Viðstein, sum vórðu valdir á valinum 23. januar 1928.

Av teimum 6.332 fólku- num sum vóru á vali, valdu 671 Javnaðarflokkin, ella 10,6%.

Síðani 1906, tá vit fing- u floksbýti á tingi, høvdu bara Sambandsflokkurin og

Sjálvstýrisflokkurin stillað upp. Við valið í 1928 fing- u Sjálvstýrisflokkurin og Sam- bandsflokkurin ávikavist 2.680 og 2.977 atkvøður. Sjálvstýrisflokkurin fekk 11 mans, Sambandsflokkurin fekk 10 mans, meðan Javn- aðarflokkurin fekk tveir mans valdar.

Við valið í 1932 vóru báðir javnaðarmenninir aft- urvaldir. Sjálvstýrisflokkur- in fekk nú 8 mans og Sam- bandsflokkurin 11.

Í 1936 vaks Javnaðar- flokkurin rættuliga fitt, og fekk nú valdar seks mans. Teir vóru Hans Jacob Poul- sen á Eiði, sum kortini doyði árið eftir. Fyri hann á ting kom J. S. Heinesen í Leirvík. Trónd Hansen, urtagarðsmaður í Havn varð valdur fyri Suðurstreym. Men tá eisini hann doyði í 1939 kom J. P. Henriksen á ting fyri hann. Á Sandi varð Jóan Petur Davidsen valdur, P. M. Dam var afturvaldur í

Suðuroy saman við J. H. Danbjørg, lærara og Jacob Nielsen, vitapassara.

Við valið í 1936 stillaði eisini Vinnuflokkurin (seinni Fólkaflokkurin) upp á fyrsta sinni, og fekk hann tá tveir mans valdar, S. Ell- efsen í Miðvági og C. H. Jacobsen í Havn.

Sjálvstýrisflokkurin og Sambandsflokkurin fing- u við betta valið hvør sínar átta mans valdar.

Javnaðarflokkurin stillaði fyrstu ferð upp til Fólkatingsvalið 1926

EIRIKUR LINDENSKOV

Fyrstu ferð at Javnaðar- flokkurin stillaði upp til val í Føroyum, var til fólk- atingsvalið í 1926. Hetta árið vóru 3.998 fólk á vali, 2.462 valdu Sambandsflokkin, 1.046 valdu Javnaðarflokk- in, meðan 490 valdu Sjálv- stýrisflokkin.

Umboðan Føroya á dan-

atingi var tá á døgum øðr- vísi, enn hon er í dag. Tá var ríkisdagurin býttur í tvinni kómur, Fólkatingið og Landstingið, og høvdu Føroyar ein lim í hvørjum tingi.

Við lóg frá desember 1947 fáa Føroyar rætt til at velja tveir fólkatingsmenn, og varð fyrsta val eftir hesi skipan 18. februar 1948.

Við nýggju grundlógini frá 5. juni 1953 verður tann broyting gjørd, at ríkisdag- urin bara skal hava eitt ting, fólkatingið.

Fólkatingsmaðurin var valdur á sama hátt, sum báðir fólkatingmenninir verða valdir í dag, meðan lögtingið valdi landstings- mannin.

Seinasti landstingsmaður

Føroya var Hans Iversen í Kvívík, sum tó bert sat frá 4. august til 21. september 1953. Poul Niclasen, sum hevði umboðað lögtingið á Landstingið doyði 3. august 1953.

Javnaðarflokkurin hevur ongantíð havt umboð í Landstinginum.

NORÐURLANDAHÚSIÐ

Mikukvöldið 17. októbur

kl. 19.00 - 21.00

Ókeypis atgongd

PLASTIK PLANURIN

TAD ER PLASTIK Í HAVI
OKKARA, Á STRONDUNUM, Í
FUGLINUM OG Í FISKINUM.

Eingin orsök er
til *plastik-panikk*
- men okkurt má
gerast.

Hvussu venda vit
gongdini?

Hvør er plastik
planurin?

LUTTAKARAR:

IRF // VESTPACK
PLASTIC CHANGE // RUDDA FØROYAR
SJÚRÐUR HAMMER // UMHVØRVISSTOVAN



JAVNAÐARFLOKKURIN